

అనుకోని సంఘటన

అది చిట్టికి కలిగిన ఆలోచన కాదు. కమలే చిట్టిని రెచ్చగొట్టింది. మొదట్లో చిట్టి "ఎందుకు పోనిస్తూ," అన్న దోరణిలో మాట్లాడింది గాని, బొత్తిగా నిరుత్సాహ పరిస్తే కమల వీణను అపార్థం చేసుకుంటుందనుకుని కమలను తనలాగ ముస్తాబు చేసి తన కారులో సుహాజలిపురం వంపటానికి సమ్మతించింది.

చిట్టి ఆసలు పేరు వేరే వుంది. ఆమె ఇప్పుడిప్పుడే పైకి వస్తున్న నీనిమాతార. కమల చిట్టికి పిన్నతల్లి కూతురు. ఇద్దరూ బొత్తిగా కవల పిల్లలల్లే వుండకపోయినా, విడివిడిగా చూస్తే ఒకరిని చూసి మరొకరిని పొరపాటుపడతగినంత పోలిక వున్నది. కమల కాకినాట్లో కాలేజీ చదువుతోంది. బియ్యే మొదటి సంవత్సరం పూర్తిచేసి శలవులకు మద్రాసు వచ్చింది. కమలకూ, చిట్టికి ఉండే పోలిక కాలేజీ పిల్లలందరికీ తెలుసు. చాలావంది ఆమెను చిట్టి పేరుపెట్టి

పిలిచేవారు, ఒక్కరోజు కమల చిట్టి వేసిన ఏదో ఒక వేషం లాగా తయారై కాలేజీకి వెళ్ళేది. ఆమెను అంత దూరంలో చూడగానే పిల్లలు హర్షధ్వనాలు చేసేవారు. అనేకమంది స్నేహితురాళ్ళు కమలని సినిమాల్లో వేషాలు సంపాదించమని ప్రోత్సహించారు కూడా. అయితే కమలకు సినిమాలో కంటే బయటనే వేషాలు వెయ్యడం సరదా.

ఈ సరదా మూలంగానే కమల ఈ ఆలోచన చేసింది: ఏదో ఆదివారం నాడు చిట్టిలాగా ముస్తాబై మహాబలిపురం లాంటి సమీప తీర్థానికి చిట్టి కారులోనే వెడతామని. నిన్ననే చిట్టికి కొత్త పిక్చరులో ఎగ్రిమెంటయింది. ఆ ఉత్సాహంలో కమల ఇవాళ తన కోరిక నెగ్గించుకుంది.

కమల కారులో బయలుదేరినాక చిట్టి తనలో తాను నవ్వుకుంది. సినిమా నటులు చాలా రొమాంటిక్ గా ఉంటారని అందరూ అనుకుంటారు. కాని నిజమైన రొమాన్స్ ఇతరులది. లేకపోతే కమల ఇదేం పని? సినిమాలు చూసేవాళ్ళు కనే వగటి కలల్లో ఎన్నోవంతు సినిమా తారలకి సాధ్యమవుతుంది?

ఒకప్పుడు తాను కూడా ఈ కమల లాగా ఉండిన మనిషే. ఆ రోజుల్లో తాను పొందిన ఆనందం తనకిక మళ్ళీ రాదు. తనకన్న కమల మూడేళ్ళే చిన్న. అయినప్పటికీ ఇద్దరి మధ్యా పెద్ద అగాధం వుంది. ఇంక పన్నెండేళ్ళకు కూడా కమల తనలాగా తోలోపల ఎండిపోదు.

అయితే చిట్టి చింతించలేదు. ఆర్థిక విజయం ఎదురుగా కనిపిస్తూండగా ఏ మనిషీ కూడా తనలో కలిగిన పరిణామాలకు పశ్చాత్తాప పడలేదు. తాను చిట్టి కాకుండా కమల అయివుంటే బాగుండునన్న ఆలోచన ఆమెకు ఎంత మాత్రమూ కలగలేదు.

ఆఖరుకు బగ్గు మైపోయిన తన ప్రణయం గురించి కూడా చిట్టి ఇప్పుడు విచారించటం లేదు. చిట్టి రామాయణంలో అదొక పట్టకథ కింద తేలిపోయింది. దాదాపు ఆరేళ్ళ క్రితం చిట్టి తన తలితండ్రులతో బెజవాడలో వుంటూ వుండగా వక్క ఇంట్లో ఒక కుర్రవాడు ఉండేవాడు. పేరు కృష్ణమూర్తి. కొంచెం షోకిల్లా. ఆడవాళ్ళు చేసుకున్నంత టాయిలెట్ చేసుకునే వాడు. కాలేజీ చదువు వూర్తి చేశాడల్లే వుంది. ఉదయం ఒకసారీ సాయంకాలం ఒకసారీ బయటకి వెళ్ళేవాడు. రెండుసార్లు రెండు డ్రెస్సులు వేసేవాడు. సాయంకాలం పూట మరీ బాగా డ్రెస్ చేసుకునే వాడు. శాటిన్ పాంటు, టెన్నిస్ షూలూ, నీలం డ్విడ్ కోటూ, తెల్లటి ఊలు స్కార్ఫ్ ధరించేవాడు. జుట్టుకు వాస్లెన్ రాచి నున్నగా

నిగనిగ లాడేట్టు దువ్వేవాడు. జేబులో సిల్కు చేతి రుమాలు జాగ్రత్తగా, ఒక కొన పైకి కనబడేట్టు పెట్టేవాడు. సిగరెట్టు ముట్టించేవాడు, టెన్నిస్ రాకెట్ పట్టుకుని నైగల్ పాట ఏదో ఒకటి ఈలవేస్తూ బయలుదేరేవాడు. చిట్టి పెద్దన్న కృష్ణమూర్తికి "దసరాబుల్లోడు" అని పేరు పెట్టాడు. కాని చిట్టికి మటుకు అతన్ని చూస్తే చాలా ముచ్చటగానే ఉండేది. ఈ దిక్కుమాలిన ప్రపంచంలో కృష్ణమూర్తి వంటివాడు ఒక్కడైనా జీవితం ఆనందిస్తున్నాడనిపించేది. అయితే చిట్టికి అతనిమీద ముందుగానే ప్రేమ కలిగిందనటానికి లేదు.

అటువంటి భావం ఆమెకు మొట్టమొదటి సారిగా కలిగింది అతను మొట్టమొదటి సారిగా తనకు చీటి రాసి అందించినప్పుడు. అది ప్రపంచంలోకెల్లా సంగ్రహమైన ప్రేమలేఖ అనవచ్చు. ఆ చీటిలో "నా చిట్టి" అనే మూడక్షరాలే వున్నాయి. అయితే ఆ మూడక్షరాలూ చిట్టి హృదయంలో రేపిన తుఫాను ప్రపంచంలో ఉండే పుస్తకాలన్నీ కలిసి కూడా రేపి వుండవు. ఈ తుఫానులో ఆమె ఒంటరిదై పోయింది. ప్రపంచానికి తనికూ మధ్య ఒక పెద్ద తెర దిగి పోయింది. ఆ తెర ఇవతల తానున్నది. అవతల ఒక్క కృష్ణమూర్తి మాత్రమే ఉన్నాడు.

ఈ తుఫాను ఉద్రేకం తగ్గినాక చిట్టికి ఎక్కడినుండో చెప్పలేని దైర్యం వచ్చింది. చీటి అందిన మర్నాడు చిట్టి దడి దగ్గిరికి వచ్చి, "ఎమండీ మీరింకా టెన్నిస్ కు బయలు దేరలేదేం?" అని అడిగింది. ఇంకా అతను బయలుదేరే వేళ కాలేదని తెలిసి కూడా. వెంటనే జవాబు చెప్పలేక అతను పడ్డ కంగారు తలుచుకుని చిట్టి చాలా ఆనందించింది.

చిట్టి సాహసించి ఉత్తరం రాయలేదుగాని కృష్ణమూర్తి ఆమెకు చాలా ఉత్తరాలు అందించాడు. వాటన్నిటినీ భద్రంగా దాచి చదువుకుని చిట్టి ఏ పౌయ్యి మంటలోనో ఎవరూ చూడనప్పుడు వేసేస్తుండేది. ఒక్కరాత్రి దడి దగ్గిరికివచ్చి తనతో మాట్లాడమని మూర్తి ఎన్నోసార్లు చీటిల ద్వారా బ్రతిమాలిన మీదట ఒక రాత్రి చీకటిలో నల్లచీరె కట్టుకు వెళ్ళింది. కాని మాటలు జరగలేదు. మూర్తి ఆమెను తనవేపు రమ్మన్నాడు. ఆమె వెళ్ళలేదు. అతను విసుగెత్తి దడిగెంతి ఇవతలికి వచ్చాడు. ఆమెను పట్టుకుని బలత్కారంగా ముద్దు పెట్టు కున్నాడు. అతని పట్టు విడిపించుకుని చిట్టి ఇంట్లో వచ్చిపడింది.

మర్నాటి నుంచీ అతనిలో ఏదో మార్పు కనిపించింది. అతని ఉత్సాహ మంతా పోయింది. ఈల పాట మానేశాడు. షోకు చాలా తగ్గిపోయింది. అతనికి, తండ్రికి చిన్న ఘర్షణ జరిగిందట. అతను చిట్టిని పెళ్ళాడతానంటే తండ్రి

ఒప్పుకోలేదు. వాళ్ళు ధనికులు. చిట్టివాళ్ళు కారు. కృష్ణమూర్తి తండ్రి దగ్గర ఆస్యతంతుడు.

ఇది జరిగిన రెండు నెలలకు చిట్టి జీవితం తారుమారయింది. ఆమె ఎవరూ అనుకోకుండా నీనిమాల్లో ప్రవేశించింది. మూడేళ్ళపాటు నీనిమాల్లో ఉండికూడా చిట్టికి చెప్పుకోదగ్గ పేరుగాని, డబ్బుగాని రాలేదు. రెండేళ్ళ క్రితం చిట్టి దళపూర్తిగా మారింది. ఆమె తార ప్రకృతికాసాగింది.

ఇప్పుడు పాత కథ జ్ఞాపకం తెచ్చుకుంటే తన ప్రణయం తుపానులో ఒక గాలి విసురంత కూడా కనిపించలేదు. చిట్టి తనలో తాను నవ్వుకుంది. తనకింకా పెళ్ళి కాలేదు. కాని చేసుకుంటానంటే లక్షాధికార్లు సిద్ధంగా వున్నారు.

2

కమలకు మహా ఉల్లాసంగా వుంది కారు చెంగల్పట్టు సమీపిస్తున్నది. అప్పటికే ఆమె డ్రైవరుతో అయిదారుసార్లు చెప్పింది— ఇల్లు చేరిందాకా ఎవరితోనూ ఏమీ మాట్లాడ వద్దని. అతను ఆరుసార్లు, "సరేనమ్మా" అని అదే గొంతుతో సమాధానం ఇచ్చాడు.

"చెంగల్పట్టులో ఇడ్లీ కాఫీ భోంచేస్తారా?" అని అడిగాడు డ్రైవరు.

కమల సరేనన్నది. ఆమె ఇంటి దగ్గర కొద్దిగా ఫలహారం చేసి కాఫీ తాగింది. మధ్యాహ్నానికి భోజనమూ, సాయంకాలానికి ఫలహారమూ కూడా కారులో వుంది. ఒకరికి కారు నలుగురికి సరిపోయినంత వుంది. అయినా చెంగల్పట్టులో అగి ఎవరేమనుకుంటారో చూదామనిపించింది కమలకి.

కారు చెట్లకింద పార్కు చేసి డ్రైవరు, ఎదురుగా ఉండే హోటళ్ళలో ఒక దానికి వెళ్ళాడు. కమల పేవరొకటి కొని చదవసాగింది. కాని ఆమె దృష్టి పేవరు మీదలేదు. రెండు నిమిషాలయినాక కొందరు యువకులు గట్టిగా మాట్లాడుకుంటూ, నవ్వుకుంటూ ఒక హోటల్లో నుంచి బయటకి వచ్చి రోడ్డు మీద నిలబడి నీగిరెట్లు అంటించసాగారు. అందులో ఒకడు కమల కూచుని ఉన్న కారుకేసి చూసి ఏదో అన్నాడు. మరుక్షణం నలుగురూ కారుకేసి చూశారు. వాళ్ళలో వాళ్ళేదో మాట్లాడుకుని కారుకేసి నడిచి వచ్చి పక్కగా వెళ్ళి కారు వెనక నిలబడ్డారు. వాళ్ళ మాటల్లో "సార్" అనే మాట, చిట్టి నటించిన సరికొత్త పిక్చరు పేరూ కమలకు స్పష్టంగా వినిపించి వరమానందమయింది. ఆమె చిట్టి అవునా, కాదా అన్న సంఘర్షణ వారిలో రాలేదు.

కారు వెనుక నిలబడ్డ వారి సంఖ్య క్రమంగా పెరుగుతున్నట్లు కమలకు

తోచింది. అటూ ఇటూ వెలుతురు కద్దంగా జనం నిలబడ్డారు. వాళ్ళ ముఖాలు కమలకు కనిపించలేదు. వెనకవాళ్ళు ఇతర తారల గురించి మాట్లాడుతున్నారు.

"ఇంతకు ముందు వైజయంతీమాల ఇటుగా వెళ్ళింది?" అన్నాడొకడు.

"షటప్రా! వైజయంతీమాల ఇక్కడెక్కడుంది?" అన్నాడు ఇంకొకడు.

ఇంకా ఇతర తారలను గురించి చర్చ జోరుగా సాగిపోతున్నది. ఆ సంభాషణ యావత్తూ తన నిమిత్తమే అయి వుంటుందని కమల ఊహించింది.

ఇంతలో డ్రైవరు వచ్చాడు. పెద్ద పొట్టాం తెచ్చాడు కమలకు పొట్లం విప్పబుట్టి కాలేదు. ఆమెకిప్పుడు ఇంకో భయం పట్టుకున్నది— మహాబలిపురానికి ఇతర సినిమా వాళ్ళవరైనా వస్తారేమోనని. కొంపదీసి అదే జరిగితే చిక్కె. చిట్టి నెరిగిన వాళ్ళవరైనా ఉంటే తనను వలకరించవచ్చు, తన మోసం గుర్తించనూ వచ్చు.

"అంతగా అయితే నేను చిట్టిని కానని చెప్పేస్తాను. ఇందులో కొంప మునిగేదేముంది?" అని కమల తనకు తాను సమాధానం చెప్పుకుంది. అయితే తనను వలకరించే వాళ్ళు చిట్టిని ఎరిగండి ఆ సంగతి తనకు తెలియక తానే చిట్టి అయినట్టు నటిస్తే ఏమవుతుందోనన్న ఆలోచన కమలకు తట్టలేదు.

"మనం బయలుదేరి పోదామోయ్," అన్నది కమల.

"ఇడ్లీ బోంచెయ్యండి, పోదాం. ఎంత సేపు? ఇప్పుడే పోతే పక్షిరీతం దగ్గరైనా ఆగాలిసిందే. మధ్యాహ్నానికి గాని పళ్ళు రావు," అన్నాడు డ్రైవరు

"పోనీ అక్కడే కొంతకాలం గడుపుదాం." అన్నది కమల.

కారు స్టార్టయింది. ఒక మైలు వెళ్ళిందో లేదో ఇంకో కారు అతి వేగంగా పెద్దగా హోరన్ మోగించుకుంటూ కమల కారును దాటి వెళ్ళిపోయింది. కమల ఆ కారులో ముందు సీటులో ఇద్దరు మగాళ్ళుండటంమటుకే చూసింది. మరుక్షణం దుమ్ము వచ్చి కమల కారును ఆవరించింది.

ఈ సంఘటన కమల అప్పుడే మరిచిపోయి ఉండునేమో. కాని మరో రెండు మైళ్ళు ముందుకు పోయాక ఈ దూసుకుపోయిన కారే రోడ్డుకు ఒక వక్కగా నిలబెట్టి ఉంది. దాని ముందు సీటులో కూర్చున్న వారిలో ఒకడై ఉంటాడు, రోడ్డు కద్దంగా నిలబడి కమల కారును ఆపించాడు. నిలిచిపోయిన కారును డ్రైవ్ చేస్తూ వుండిన మనిషి కారు బానెట్ ఓపెన్ చేసి ఏవో వైర్లులాగి పరీక్షిస్తున్నాడు.

కమల కారును ఆపిన మనిషి, చూపులకు నవనాగరికుడులాగే ఉన్నాడు. నప్పుతూ కారులోకి తొంగి చూసి, "షమించాలి, నా స్నేహితుడికి డ్రైవింగ్

తెలుసు గాని మరమ్మతు తెలీదు. డైవర్, ఒక్క షణం వచ్చి మా కారుకే మొచ్చిందో చూస్తావా?" అన్నాడు.

డైవరు కమలకేసి చూశాడు. "వెళ్ళి త్వరగా రా," అన్నది కమల.

"ఛాంక్యా!" అన్నాడు కొత్త మనిషి.

డైవరు కారును కొంచెం దూరంలో వక్కగా పెట్టి వెనక్కు వెళ్ళి ఆగి పోయిన కారును పరీక్షించసాగాడు. అతనితో వెళ్ళిపోయిన పెద్ద మనిషి కమల కారు దగ్గరికి ఒంటరిగా తిరిగి వచ్చాడు. స్వతంత్రంగా తలుపు తెరిచి ముందు సీటులో కూచుని కమల వేపు తిరిగి, "మీకు లేనిపోని శ్రమ ఇచ్చాం. మీ పేరేమిటో తెలుసుకోవచ్చా?" అన్నాడు.

కమలకు మంచి అవకాశం. చిట్టిపేరు చెప్పేసింది.

"అట్లాగా!" అన్నాడు పెద్ద మనిషి, ఇప్పుడంతా అర్థమైపోయినట్టు. "ఆందుకే మీ ముఖం ఎరిగినట్టుగా ఉంది. మీరు పిక్చర్లలో వేషం వేస్తారుగదూ? మీ పిక్చర్లు రెండు గూడు చూశాననుకుంటాను."

కమల అతనికేసి విశాలంగా నవ్వింది. అతని మాటలకు ఔననలేదు, కాదనలేదు. "ఈ మనిషి ఇదివరకు చిట్టి మీద వ్యామోహం కలవాడు కాకపోతే ఇక ముందు జన్మ జన్మకీ చిట్టిని మరవలేడు. చిట్టిని ప్రత్యక్షంగా చూసి మాట్లాడానని మునిమనవలక్కూడా చెప్పుకుంటాడు," అని తనలో తాను అనుకుంది.

తాను ఏ నాగయ్యనో ప్రత్యక్షంగా చూసి మాట్లాడితే ఏమేమి అనుకుని ఉండేదో అదంతా ఆ మనిషికి ఆపాదించింది; పైపెచ్చు చిట్టికి మంచి పబ్లిసిటీ చేసి పెడుతున్నానని కూడా అనుకుంది.

"చాలా సంతోషం. నే నెప్పుడూ సినిమా తారలను పరిచయం చేసుకో లేదు. మీరెప్పుడూ అంతరిజ్ఞన ఉంటారు. మరి మేమంటే నేలమీద పాకుతూ ఉంటాం. నాబోటి వాడిక్కూడా తార అనగానే అంతో ఇంతో వ్యామోహం ఉంటుంది; కాలేజి కుర్రాళ్ళలాగా బయట పడిపోం గాని," అయిన నవ్వాడు. ఏం చెయ్యాలో తెలియక కమల కూడా నవ్వింది.

"నేను వ్యాపారం చేసుకుంటూ ఉంటాను. జాగ్రత్తగా చేసుకుంటే ఉద్యోగంకంటే వ్యాపారం మేలనిపిస్తుంది, చదువు వూర్తి అయినాక చాలాకాలం వృధా చేశాను. అప్పుడే వ్యాపారంలోకి దిగితే ఇంకా బాగా గడించి ఉండును."

"జీవితానికి డబ్బే ప్రధానమా?" అన్నది కమల.

"రెండు చేతులా గడించే సినిమా స్టార్ ఆ మాట అనటం చిత్రంగా

ఉంది. డబ్బులు లేనివాడు డబ్బుకు కొరగాడు. ఒక సమయంలో నేను స్వతంత్ర జీవిని కాకపోవటం నాకు చాలా దెబ్బతీసింది. ఈ పొగాకు వ్యాపారంలో నేను చేసుకున్న అరలక్షా ధారపోసినా ఆ స్వప్నం వూడేది కాదు. డబ్బు ప్రధానం కానిమాట నిజమే గాని డబ్బుకన్న విలువైన అనేక వాటికి డబ్బే కీలకం.... నేను మిమ్మల్ని బోర్ చెయ్యటం లేదుగద!"

"లేదు, లేదు. కాని మీరు చూసిన పిక్చర్లలో మీకేది ఇష్టం?"

"ఆ ప్రశ్నకు సమాధానం మీకు చెప్పటం నాకిష్టంలేదు," అన్నాడతను.

"కొంపతీసి నా పిక్చర్లంటే మీకు ద్వేషమా ఏం?" అన్నది కమల.

"ద్వేషం కాదు, ప్రత్యేకాభిమానం!"

"ఎందుచేతా? నేను నటించిన పిక్చర్లలో కొన్ని బొత్తిగా బాగా లేవని పించుకున్నాయే?"

"అయినా పరచాలేదు. మీ బొమ్మ తెర మీద చూస్తేనే నాకు పరమానందం."

కమల చెవికి ఇది పెద్ద కోతగా తగిలింది.

"నన్ను వేళాకోలం చేస్తున్నారు!" అన్నదామె.

"లేదు ప్రమాణ పూర్తిగా!"

"నాకన్న గొప్ప తారలు లేరనా?"

"ఉండవచ్చు. నాకు లేరు.... మరిచిపోకండి. నేను పొగాకు నాణ్యం తెలిసినవాణ్ణి. అందులోనూ దొర పొగాకు, నాకు సినిమాలను గురించి ఏమీ తెలీదు. మీ పేరు కనిపించిన చిత్రమల్లా చూస్తాను. వీలయితే ఒకటికి పదిసార్లు కూడా చూస్తాను. మీ ఫోటోలు నా దగ్గర చాలా ఉన్నాయి!"

కమలకు ఈ మాటలను నమ్మాలో నమ్మకూడదో కూడా తెలియలేదు. చిట్టికి ఇటువంటి ఆరాధకు లుండటం నిజమైతే చిట్టిని చంపాలనిపించింది. కమల లెక్కన ఏ సినిమా తారను ఇంతగా ఆరాధించే వాడైనా వట్టి దర్దమ్మ అన్నమాటే. చిట్టికే ఇటువంటి భక్తుడుండటమూ, వాడు తన పాలబడటమూ ఎందుకు జరగవలసి వచ్చింది?

"నా మీద ఇంత అభిమానం గల మనుషులున్నారని నాకు కలలోకూడా తట్టలేదు. బహుశా మీరు తప్ప ఇంకొకరుండరు. మీరే నాకు తలవనితలంపుగా తారసిల్లటం చూడండి, ఎంత చిత్రమో!" అన్నది కమల. అతను అబద్ధం చెప్పుతున్నట్టయితే తన మాటలు వెటకారంగా అతనికి స్ఫురించాలని కమల ఉద్దేశం.

"అట్లా అనకండి. మనం భగవంతుడి చేతి కిలుబొమ్మలం. నా జీవితంలో ఇటువంటివి చాలా అయాయి. నేను వ్యాపారం చేసి డబ్బు సంపాదిస్తానని నా గర్వ శత్రువులు కూడా అనుకోలేదు."

కమల ఒక కొంచె ఆలోచన చేసింది. ఆమె కళ్ళు మెరిశాయి.

"మీరు నాకు ఉత్తరాలేమైనా రాశారా?" అన్నదామె.

"అటువంటి ప్రశ్న వెయ్యటం అధర్మం. ఒక వ్యక్తి మీద దహించే ప్రేమ ఉన్నప్పుడు దౌర్బల్యంలో రాసేస్తాం, వాటి విషయం నిలదీసి స్టేట్ మెంట్ కోరటం భావ్యమా? అన్నాడతను.

"మీ పేరు చెప్పండి," అన్నది కమల.

"దేనికి? ఉత్తరాలు చూసుకోవటానికా?" అన్నాడతను.

"ఇంత సేపు మాట్లాడాలి. నే నెవరో మీకు తెలుసు. మీ రెవరో నాకు తెలియదు. అన్యాయం కాదా?"

"కాదు. మీరు జగమెరిగిన సినిమా స్టార్. నేను పొగాకు కొని ఆమ్మే ఆభాగ్యుణ్ణి. నా పేరడక్కండి."

ద్రైవరు తిరిగొచ్చాడు.

"బాగయిందా?" అన్నాడు పెద్ద మనిషి.

"లూజ్ కాంటాక్ట్, సార్."

రెండో బండి స్టార్ట్ అయిన చప్పుడు వినిపించింది. పొగాకు వర్తకుడు, "మరి నేను శలవు పుచ్చుకుంటాను. మళ్ళీ పక్షి తీర్థం దగ్గర కలుద్దాం. మీరు మహాబలిపురం కాదా పోతున్నది? టేప్! ఇకనేం?" అని వెళ్ళి పోయాడు.

కమల కారు స్టార్టయేకోపుగా రెండో బండి రెండోసారి ముందుకు దూసుకుపోయింది.

3

పొద్దుకిపోయింది. కమల గృహోన్ముఖురాలయింది. ఆమె కోరిక ఫలించింది. కనీసం ఒక్క వ్యక్తిని మోసగించింది. ఆ పొగాకు వర్తకుడు తనను చిట్టి అనే అనుకున్నాడు, ఆ మనిషికి చిట్టి మీద ఎంత వ్యామోహమో! చదువుకున్న వాళ్ళల్లో కూడా ఇంత సినిమా తారల పిచ్చి ఉంటుంది కాబోలు.

కమలకు ఒక్క విషయమే ఆర్థం కాలేదు. అతను తన మీద - అంటే చిట్టి మీద - అంత అనురాగాభిమానా లుండికూడా తన పేరూ ఊరూ ఎందుకు దాచుకున్నాడూ? తనతో ఎంతో సేపు ఒంటరిగా సంభాషించాడు, పక్షి తీర్థం క్షాంత దగ్గరా, మళ్ళీ షోర్ టెంపుల్ దగ్గరా, సముద్ర తీరానా తనతో చాలా సేపు

ఏకాంతంగా నడిచాడు. కాని ఒక్కసారయినా తనను ముట్టుకోవటానికి కూడా యత్నించలేదు. అతనికి చిట్టిమీద వున్న అభిమానం కేవలం అబౌతికమే అయితే ఇంతమంది నీనిమా తారలుండగా, హిందీ తారలూ, హాలీవుడ్ తారలూ ఉండగా తననే - అదే, చిట్టినే ఎందుకు ఏరుకోవాలి? ఏమిటి చిట్టి ఆధిక్యత?

"అన్నీ వాట్టదే! అతనికి చిట్టి మీద ఏమీ అభిమానం లేదు. నీనిమా స్టార్ దొరికింది, ఏడిపిద్దామనుకుని ఉంటాడు అంతే!" అనుకున్నది కమల. కాని సాక్ష్యం కొంత ఈ సిద్ధాంతానికి ఆనుకూలంగా లేదు. అతను తనను మోసం చెయ్యదలిస్తే కొన్ని కొన్ని విషయాలు చెప్పవలసిన అవసరం లేదు. అతను అన్న మాటలలో కొన్ని అతనికే తెలీకుండా పైకి వచ్చేసినట్టు కనబడ్డాయి. అనేకసార్లు కమల, అతనికి తనమీదే ఆ ప్రేమంతా అన్న భ్రమకు కూడా లోనైంది. అతను మాట్లాడుతున్నా ననుకుంటున్నది చిట్టితోనన్న విషయం జ్ఞాపకం చేసుకోవలిసొచ్చేది.

అతను తన స్నేహితుణ్ణికూడా విడిచేసి కమల వెంటనే మహాబలిపురంలో చూడదగిన స్థలాలన్నీ తిరిగాడు. సముద్ర తీరాన గుడి నీడలో చాలా సేపు కూచున్నారు. అక్కడే అతను కమలను పెళ్ళి విషయం - అంటే చిట్టి పెళ్ళి విషయం - అడిగాడు. చిట్టికింకా పెళ్ళి కాలేదని తెలుసుకున్నాడు. తానుకూడా వివాహం చేసుకోలేదని చెప్పాడు. మొదట్లో సంపాదించండి చేసుకోరాదను కున్నాట్ట. సంపాదించటం ప్రారంభించాక ఎవర్ని చేసుకోవాలి తెలీదట. కొంప తీసి తనను పెళ్ళాడమంటాడేమో ననుకున్నది కమల. కాని అతని ధర్మాన ఆ మాట మటుకు అనలేదు.

మధ్యాన్నం అందరూ కలిసి భోజనం చేశారు. పొగాకు వర్తకుడు కమలను వ్రసిద్ధ నీనిమా తారగా తన స్నేహితుడికి పరిచయం చేశాడు.

"ఓ, అట్లాగా? నేను తెలుగు పిక్చరు చూడను," అన్నాడతను. భోజనం అయిన కొద్ది సేపటికి ఆ స్నేహితుడు సముద్రంలో ఈదటానికి వెళ్ళాడు. పౌద్ధాకేదాకా రాలేదు.

బయలుదేర పోయేటప్పుడు పొగాకు వర్తకుడు కమల దగ్గర శలవు పుచ్చుకున్నాడు. తనకు రోజుల్లా చాలా సరదాగా గడిచిందన్నాడు. అప్పటికి తన పేరు చెప్పనన్నాడు. పై పెచ్చు, "కొంచెం ఆలోచిస్తే మీకే జ్ఞాపకం వస్తుంది," అన్నాడు. కారెక్కాడు, వెళ్ళిపోయాడు. ఆ కారు లేపిన దుమ్ము అణిగాక కమల కూడా బయలుదేరింది.....

కమల ఇంటికి చేరేవరకూ మళ్ళీ ఆ కారు కనిపించలేదు. కారు నంబరు మాత్రమే ఆమెకు జ్ఞాపకం వుంది.

ఇంటికి వచ్చాక కమల జరిగిందంతా చిట్టికి చెప్పవలిసొచ్చింది. ఎన్ని వివరాలు చెప్పినా చిట్టికి తృప్తి కలిగినట్టు కనపడలేదు. "ఆ మనిషి ఎవరైతే మనకేం? మంచి టోపీ వేశాం!" అన్నది కమల స్నానానికి పోతూ.

చిట్టి డెలిఫోన్ డైరెక్టరీ తీసి ఒక్కొక్క హోటలే రింగప్ చెయ్య సాగింది.

కమల స్నానం చేసి బట్టలు కట్టుకుంది. కింది హాలులోకి వచ్చేసరికి చిట్టి హాలంతా చాలా పోగ్గా తయారుచేసి పెట్టింది. తనకున్న చీరెల్లో కల్లా ఆందమైన చీరె కట్టింది. ఉన్న నగలన్నీ పెట్టుకుంది. రంభలాగా తయారై సోఫాలో కూచుంది.

"ఏమిటి చిట్టి? ఏమిటిదంతా?" అన్నది కమల.

"ఎవరో వస్తున్నారు. పాత స్నేహితులు. ఇప్పుడే డెలిఫోన్ మీద తెలిసింది," అన్నది చిట్టి నవ్వుతూ, "రా, కూచో!"

ఆ క్షణంలోనే బయట కారు హారన్ వినిపించింది. కమల చెవులకది పరిచితమైన శబ్దంగా తోచింది. అందులో ఏమీ ఆశ్చర్యం లేదు. మరో క్షణంలో సాక్షాత్తు ఆ పొగాకు వర్తకుడే లోపలికి వచ్చాడు. అతని చూపు కమలమీదుగా విసురున చిట్టి మీదికి పోయింది.

"రండి, మూర్తిగారూ!" అన్నది చిట్టి లేచి ముందుకు వస్తూ.

"చిట్టి."

అతనూ చిట్టి తన ఎదుట కౌగిలించేసుకుంటారేమో చూద్దామనుకున్న కమలకి ఆశాభంగమయింది. కోపం కూడా వచ్చింది. తనకు ఆరంగుళాల దూరంలోకి రాని ఈ దుర్మార్గుడు నేరుగా చిట్టి దగ్గిరికి వెళ్లి బుగ్గ మీద తట్టి, "ఎట్లా వుంది నీనిమా స్టార్?" అన్నాడు.

కమల నిశ్శబ్దంగా మెల్లెక్కి పైకి వెళ్లిపోయింది. ఆమెనెవరూ వారించిన వారు లేరు.

[ముద్రణ : మార్చి 1953, కినిమా.]

"రావు" పేరుతో.